

748

05/227.


Июль 26

~~1966~~
2452

Маланка

1926


Пасобныя №№



1961 F.

4384

re





Адрэс Рэдакцыі і Адміністрацыі:
 ВІЛЬНЯ, Завальная вуліца, № 7
 Беларуская Кнігарня. «МАЛАНКА»

№ 6
 2 САКАВІКА
 1926 г.

ПАДПІСНАЯ ЦАНА:
 на 1 год 8 злот. }
 „ паўг оду 4 „ } За граніцу: на год—тры
 „ тры мес. 2 „ } даляры, на паўгоду—1 д.
 „ адзін м. 1 „ } і 50 цэнт.

Па загаду Камісара Ураду на м. Вільню № 5 „Маланкі“ ад 1-га сакавіка с. г.
 сконфіскаваны за:

- 1) Рысунак Ю. Ш. і надпіс пад ім, зьмешчаныя на першай старонцы.
- 2) Верш: „Рад-бы ў рай, ды грахі ня пускаюць“, сатыра Я. М.
- 3) „Сьмейся браце!“ лірычны верш Краўцовага Макара.
- 4) Верш пад рысункам: „З баданьня“, сатыра Я. М.


„МАЛАНЦЫ“.

Цераз горы, праз даліны
 Ты ляціш да родных стрэх,
 Ты нясеш для Беларуса
 Свой жывы, здаровы сьмех.

Столькі радасьці, пацехі
 Ты да нас з сабой нясеш!
 Ты усё, усё падгледзіш,
 Усё апішаш, асьмяеш.

Ты змагаеш перашкоды
 Бязупынна йдзеш ўпярод!
 Знаю я, табе — удзячны
 Беларускі наш народ!..

Я. М.



Памяці Шэвчэнкі.

С. КАЛІНЕЦЬ.

Кожнага году 10 і 11-га сакавіка
Украінскі Народ сьвяткуе успамінкі
нараджэння і сьмерці найслаўнейша-
га песьняра свае зямлі *Тараса Шэв-
чэнкі*.

Рэдакцыя „Маланкі“ зьмяшчае гэ-
ты прыгожы верш Янкі Купалы, па-
сьвячоны памяці вялікага песьняра і
барацьбіта за праўду і волю пра-
цоўнага народу.

Ад гасьцінца да гасьцінца,
Ад хаты да хаты
Зьвініць кобза украінцам
Аб вялікім сьвяту:
Уся чыста галасіста
Україна маладая
Свайго „бацьку“ кабзарысту
Важна ўспамінае.
Месца даў яму пачэсна
Бедны і багаты;
Расьпяваюць яго песьні
„Парубкі“, „дзівчаты“.
Эй, бо песьня кабзарыста
Ад краю да краю
Плыве вольна - расхадзіста,
Перашкод ня знае!
Сам ён многа меў нядолі,
Крыўды, паніжэньня
Ды ня здрадзіў - жа ён волі,
Волі і сумленьня.
Дух збудзіў свайму народу
Сваім гучным словам,
Навучыў любіць свабоду,
Родны край і мову.
Яго „бацькам“ ахрысьціла
Памятна Україна.
Эх! і нам будзь бацькам мілым,
Українча слаўны!
Плывучы ўдаль твая песьня
Гасьцінцам ня вузкім,
Нашла водгалас, пачэсне
У сэрцы беларускім.

Янка Купала.

Міравы суд.

(З украінскага)

У вагоне, ў трэцьцяй клясе,
Сядзяць дзьве пані і мужык.
Адна пані, быццам бочка,
Другая тонка, як індык.

У кутку мужык драмае,
Цягнік вале, аж гудзіць,
Пані вакно адчыняе
І на сьвет ужо глядзіць.

— Не адчыняйце вакна, пані,
Бо памру ад скразьніку, —
Кажа тоўстая й махае,
Як крыло у ветраку

— Я магу тут задушыцца:
Тут задуха, што аж страх, —
Кажа тонка, а грубая
Ідзе да вакна і... трах!

У момант вакно зачыніла,
А перша адчыняе зноў;
Вось да сваркі прышло хутка
Зуб за зуб і кроў за кроў!

Аж надходзе сам кандуктар,
Што такое? — запытаў...
І, дазнаўшы ўсё да крышкі,
Прыгавор такі ён даў:

— Хай рассудзіць вась сялянін,
Што ў салодкім драмаў сьне,
Хай ён скажа бесстаронна:
Адчыняць вакно, ці не?

— Я скажу вам шчыра слова,
Што найлепш ужо зрабіць:
Перш вакно трэ' адчыніці
Каб таўстую тым забіць!

А пасья трэ' зачыніці,
Каб мог чорт другую ўзяць,
Тады я ужо спакойна
Далей мог-бы сабе спаць!

Янка М.

ЖАРТЫ.

Ня слухае.

Матка: Глядзі, Сымонька, ня будзь такой натуры, як твой татка, — калі дзе трэба, дык цмокні пана ў ручку... бо помні, што ласкавае цялятка дзьве маткі сьсе!

Сын: Ці-ж праўда? А я чуў, што ўсіх тых дурных машына парэзала, што паном, папом, ксяндзом у рукі цалавалі, дык і я баюся, каб і са мной тое ня сталася, — хай яму лепей тая рука адсохне, калі я...

— Не, сыночак, нічога злосьцяй ня зробіш, усюдых трэба пакорай...

— Але вун наш конь буланы занадта пакорны, — дык у хамуце ходзіць!



???

— Што трэба зрабіць, каб спялянізаваць беларусаў?

— Перад усім трэба іх зазнаёміць прымусова з нашай вы-

сокай асьветаі і нашымі заходня-эўрапейскімі інстытуцыямі, а калі гэта будзе немагчыма, можна будзе пашыраць асьвету ў крымінале, турмах, Лукішках, паліцэйскіх і вайсковых пастарунках, ды і ў іншых установах і ўсюды трэба старацца, каб ясна ўваччу рабілася беларусам...
Кун.



Грамадзяне!

Рэдакцыя стараецца з кожным нумарам паляпшаць „Маланку“, але цяжкае матар'яльнае становішча гэтаму на перашкодзе. Дык падпісвайцеся самі і заавочвайце сваіх суседзяў да падпіскі.

Хай пашыраецца Ваша родная „Маланка“. (Падпісная цана на тры месяцы — 2 злотыя).

Адрэс: Вільня, Завальная вул. № 7
Рэдакцыя „Маланка“.

Сварка.

Ганна з Мартай мелі сварку.
— Ты дурніца! — Ты ведзьмарка!

— Така сама, дабрадзежка!
Слухаў чорт вось гэта, слухаў.
Дый матаў сабе на вуха
І шапнуў праз зубы, ледзьве:
„Ну і ведзьмы-ж вы абедзьве!“

П. М.



УСЕ ЛАЮЦЬ.

У Варшаве праходзіць вуліцаю міністар Грабскі і бачыць, што натаўп абступіў нейкага арыштованага:

— Пусьцеце яго! пусьцеце! — крычаць.

Зацікаўлены міністар затрымаўся і пытаецца ў паліцыянта:
— За што арыштавалі гэтага ягамосьця?

— Ён лаяў парадкі і дзяржаву...

— Няпраўда! — крычыць натаўп, — ён лаяў толькі Грабскага!

— Какі так, дык можаце яго пусьціць. Мяне і без таго ўсе лаюць.
„Зиз“.



„Грамадзкая“ кнігарня.

Калісь я напісаў поэму.

Надрукавалі...

Але таму што ў выдавецтва гатоўкі не хапала на тое, каб ёю выплаціць мне гонорар, дык я мусіў згадзіцца на гэтка варункі:

Выдавецтва плаціць мне, што можа, а рэшту ўмоўленае сумы маецца сплаціць праз „сваю“ кнігарню, як толькі будзе праданы пэўны лік экзэмпляраў надрукованае поэмы на патрэбную суму.

І гэта добра. Кніжкі таксама — капітал...

Прайшло два гады. Настаў агульны эканамічны крызыс, які мяне дапёк хіба наймацней за кожнага з грамадзян Рэчыпаспалітай.

Бо я грамадзянін, але так сабе нейкага III га гатунку. Па мэтрыцы — праваслаўны, па нацыянальнасьці — беларус, па пераконаньнях...

Але-ж тпру!..

Далёка запісаўся.

Лепей прамаўчаць...

Іду да пана Кнігара, да нашага грамадзкага кнігара, пастаўленага ведаць справамі нашае беларускае Кнігарні ў самым належным грамадзкім парадку.

— Так і так, — кажу, — пане Кнігару.

Крызыс.

Безработьце.

Недаед.

Нуда.

Ёсьць тут недзе за Вамі г. знач. за Кнігарню рахуначак. Заплацеце, што можаце. Колькі там разыйшлося мае поэмы?

— Ды цяпер усё жыцьцё масьль... Э, ды што

я хацеў сказаць, — нудзьліва адказваў п. Кнігар, — усё жыцьцё цяпер — поэма. Гэта-ж ня жарт. Во, во, во!..

Пачаў мне паказваць кнігар розныя „наказы платнічэ“.

На маё шчасьце, ў Кнігарню зайшла адна з галоваў Выдавецтва. А кнігарня наша лічылася ўласнасьцю гэтага выдавецтва.

Я ізноў спачатку: — Крызыс і г. д. Эксцэленцыя, ратуй!

Галава паважным тонам дала зразумець кнігару, што мне выплаціць трэба. Няшмат-жа там...

Кнігар дакляраваў... *каля першага*... Праўда, што пасья даклярованага *першага*, месяца цераз паўтара я адтрымаў ад яго на... цукер і гарбату.

Скумячыўшы грошы, я ўцешыўся, што ўжо лёд пайшоў — выплата гонорару пачалася.

Але ў тую-ж ноч прысьніўся мне п. кнігар.

Куды падзелася яго флегматычнасьць?

Вясёлы, адважны, шустры і хітры, як ліс, ён стаяў за сваім прылаўкам у „сваёй“ кнігарні і моцна некаму гразіў абедзьвюма, паднятымі ўгару, рукамі:

— Што, — крычэў п. кнігар. — Фігу вам... Выдавецтва? Якое выдавецтва? Кнігарня мая! Забірайце сабе свае кніжкі, якіх я яшчэ не пасьпеў прадаць! А мне што? Кватэра мая, патэнт мой, падаткі я плаціў. А ці плаціў хто мне? Я-ж служыў, служыў у Выдавецтве. Некалькі гадоў! Дзе мая пэнсія?


У глухой провінцыі, у адзіотнай хатцы прабудзіў мяне сьвіст ветру, ўдараўшага ў вокны.

Я пачасаў патыліцу й падумаў:


— „Бывай! ты, мілая поэма!“...

Звончык.

Нічога у Польшчы не паправілася...



Быў міністар Грабскі, што падаткі зграбаў...



... а пасья настаў міністар Скшыньскі, што замкнуў у скрынку.

Як у хас разумеюць „пахскую гутарку“.

Вязе сялянін гонты, а насустрэч едзе пан.

— Звруць з дрогі! — гукае пан.

— Не, ня вельмі дорагі, тры злотых за капу.

— Сконт ты? — пытае пан.

— Але, але, паночку, за гонты! — адказывае сялянін.

— З якой ты всі? — пытае пан сярдзіта.

— Дзе там у чорта ўсе, яшчэ, за тры вазы не забярэш!

— З дарогі зьедзь, доўганысы! — злуе пан.

— Калі ласка! — адказаў сялянін і ўзяў свой нос ды павярнуў у старану кажучы:

— Едзь, панок, калі табе мой нос перашкаджае!

М.



Сучасныя бандыты.



Абшарнік-паляк Канстанты Развадоўскі, валадар маёнтку Людвікова, Драгічынскага пав., Берасцейскага ваяв., даведаўшыся аб тым, што сялянка Матрунка Кравец адтрымала з Амэрыкі значнае адшкадаваньне за свайго забітага на вайне мужа, уварваўся разам з хурманом увечары ў яе хату ў в. Ялоча. Напаўшы на Кравец, якая была адна ў хаце, і схапіўшы яе за горла, „прыраджоны валадар“ бандыт загадаў свайму хурману шукаць даляраў...

(„Беларуская Ніва“ 25. II. 26 № 16)



Польскі барон Ян Бісьпінг на сваім судовым працэсе ў Варшаве сам прызнаўся: што ў канцы 1918 году асабіста падпаліў вёску Рымуцеўцы (ў Горадзеншчыне), ў якой было 27 хат і ўласнаручна застрэліў з рэвальвэра аднаго селяніна, (а адзін селянін быў хворы на тыфус і згарэў у падпаленай Бісьпінгам хаце).

(„Беларуская Ніва“ 10. II. 27 № 11)

Дзе знайсці „працу“?

Каля мясцовага рынку - галі — спаткаліся два безработныя:

— Працуеш? — пытаецца адзін.

— Дзе там? — адказвае бядак.

— Дык зайдзі ў „Часовую Радугу“ (гэтак цяпер завуць готэль Сакалоўскага на Нямецкай вуліцы).

— А што?

— Ды патрэбны там беларусы.

— Нашто?

— А чорт іх там ведае! Мусі, каб „раду“ гэтую зрабіць.

— Але-ж я — расеец?...

— Якраз гэтакія там і патрэбны. Сып, браце! Не марнуй часу.

— А ніхто яшчэ ня ведае.
— А ні дух!
— Колькі-ж плацяць?
— Таргуйся і бяры наперад, бо ашукаюць, як і мяне.

Бадзяка.

На сьледстве.

Сьледчы судзьдзя робіць агляд месца, дзе быў зроблены праступак, а яго пісар запісвае ў пратакол:

„...на стале знайшлі бутэльку з зуброўкай...“

— Э, пачакайце, — кажа сьледчы, — трэба-ж пакаштаваць, ці тут праўдзівая „зуброўка“? Гэта вельмі важна для справы.

Пакаштаваў і кажа:

— Пішэце, што „ў бутэльцы была „зуброўка“.

— Не, гэта, здаецца, ня „зуброўка“, а „пяркоўка“, — кажа пісар і здорава глынуў з бутэлькі.

— Ня можа быць!? — здзівіўся сьледчы і яшчэ прылажыўся да бутэлькі.

— А што? „пяркоўка“ — стараўся пераканаць яго пісар і яшчэ глынуў са смакам.

Сьціснуў плячыма сьледавальца, ды кажа:

— Пішэце ў пратакол, што на стале знайшлі парожнюю бутэльку і ніяк не маглі даведацца, што ў ёй было.

Г. Л.

У гімназіі.

На лекцыі беларускай мовы вучыцель пытаецца ў вучня:

— А скажэце мне, калі ласка, хто такі Янка Купала: ці гэта праўдзівае прозьвішча аўтора?

Вучань ня ведае і поркае нагой другога вучня, каб яму падказаў. Адзін з таварышоў шэпча: *псэўдонім...*

Праўдзівае яго прозьвішча: Псэўдонім, — сьмела адказвае вучань.



Трэба — ня трэба.

На пастарунак прыходзе кабёціна і прыносіць клунак з маслам.

— Што гэта, — пытае яе камэнданціха.

— Масла, панечка, сьвежае, добрае!

— Добра, што прынясла, а то ў мяне сваё канчаецца, — адказвае камэнданціха і перакладвае сабе масла на талерку.

Кабёціна пастаяла, патупала нагамі на адным месцы, ды пытаецца:

— Ці можна ўжо ісьці?

— А што ж, ідзі, — ты мне не патрэбна!

— А хто-ж мне за масла заплаце?

— Забірай сабе назад сваё масла, — ніякага масла я ня купляю!

Доўга дзівілася кабёціна, чаму гэта камэнданціха была ласая на масла, а купляць не хацела.

Галька.



Трапіў свой на свайго

Хлопец забраўся ў камору, зьеў каўбасу, дый пасья жлокчаць ваду і дзівіцца:

— Вось калі бяда, што п'ецца гэтак вада!

Брат яго, пачуўшы гэта, дагадаўся ў чым справа, таксама пайшоў у камору, зьеў там другую палову каўбасы, падышоў да вядра з вадой і кажа:

І мне хочацца вады, — бо і я зьеў поўбяды!

Н. Н.




Ня ведае.

Запыталіся ў адной бабы:

— Скажы, бабулька, колькі ўжо маеш гадоў?

— Колькі гадоў? А хто яго ведае! Паненкай была 16 гадоў, замужам жыла 42 гады, удавой пражыла 7 гадоў, дый у дачкі ўжо 8-мы год жыву, — дык вось і рахуйце сабе.



Незалежны.


— Ты кажаш — начальнік! Пляваць я хачу на начальніка! Я вось аднойчы йшоў за ім, узяў наступіў яму на нос.

— Што?

— На нос яго ценю наступіў!

— Ага... Ну, што-ж было?

— Ну, й нічога... А нічагусенька мне за гэта ня было!




Трэба паваражыць.

— Як ты думаеш, а цяпер ці сконфіскуюць новы нумар? — пытаецца супрацоўнік „Маланкі“ ў свайго таварыша.

— Трудна ўгадаць наперад, што можа падабацца пану рэфэрэнту з прэсовага аддзелу.

— А чаму „Авадня“ ніколі не канфіскавалі?

— Бо бачыш, рэдактарам яго быў хірамант — графолёг і наперад мог ведаць што пісаць, а што ў кошык кідаць.



Крапіва.

На „Крэсах Усходніх“.

Пан клапоціцца на „крэсах“, Аб чыіх ён інтарэсах? —

Можна бачыць і сьляпому —

Не аб нашых-жа вядома,

Воўчы зуб не памагае,

Дык палітыка другая

У яго, як бач, пасьпела —

Хвост пусьціць лісіны ў дзела;

Ходзіць, губкамі мыляе,

Констытуцыяй віляе,

Мажа губы, гладзіць вусы

Ён хахлу і беларусу:

„Мы вас любім, мы вам рады,

То чыноўнікі ўсе гады

Вас там крыўдзілі дагэтуль —

Мы пакажам ім за гэта...

Вось вам цацак (папяровых),

Вось вам школы, вось вам мовы...

Ходзіць пан лісой — хітрушкай

Перад крэсаваю птушкай.

Беларус, глядзі ня каркай,

Бо адчуеш сваім каркам,

Чаму пан такі стаў добры:

Кось-козь-козь — пакуль ў аглоблі,

Потым па баку дугою

Ды ў жывот яшчэ нагою.



Як хя прыкра, але праўда.

Мікіта вязе воз збожжа. Калёсы пішчаць. Кабылка-бабулька часта становіцца. Мікіта, адною рукою, ўпёршыся ў ручку, папіхае, а другою сьцэбае кабылку.

Куды гэта, Мікіта? — пытае Марцін.

— К папу. Ось жаню сына. Прыходзь на вясельле.


— Каб ты запуставаў... Ці-ж ня можна было-б другі раз завязьці. Пэўна пудоў 20 будзе?

— „Дваццаць пяць“ — насілу прагаварыў Мікіта.

— А шмат яшчэ засталася? — зацікавіўся Марцін.

— „Дзе там засталася, пудоў пяць пазычыў. Але ж цяпер вясна, як-небудзь крапіўкаю перакідаем да новага“. (Як ня прыкра, але праўда).

Сякі — такі.



Махорка.

Дзядзька з люлькай сеў ля хаты, йшлі па вуліцы салдаты.

— Добры вечар, дабрадзей!

Прыкурыць дай з люлькі тэй.

Прыкурылі — пашлі проч.

Дзядзька сплюнуў і бармоча:


— Ліхім ветрам занясло

На мяне такое зло —

Папяроскай, шарлатане,

Ўсю махорку запаганіў.

П. Маслоўскі.



Стары і сьмерць.

Прэ дзядок старэнькі з лесу
Дроў бярэмя, як падняць,
Чыста змучыўся, спацеўшы
Сеў на ім адпачываць.

Сеў дый кажа: — „Эх, пакута!
Вось прыждаў пад старасьць
лет...“

Каб хутчэй як сьмерць забрала
Мяне згэтуль на той сьвет“.

Калі гляне — сьмерць пад бокам,
Аж затросься мой стары,

-- „Тут я, — кажа, — дабрадзею,
Чаго клікаў без пары?..“

— Ды я вось... кажу... аб тое...
Стаў старэнькі лепятаць

— Бачыш вось... каб дроў бярэмя
Мне пасобіла падняць.

Міхась Васілёк.



Крапіва.

Ігрышча.

Нешта сёньня у Агаты
Лямпа весела гарыць,
А людзей дык поўна хата, —
Так, як дзверы зачыніць.

У яе, бач, грышча сёньня,
Дык сышлася вёска ўся;
Сьцёпка ціскае гармонік,
Той пішчыць, як парася.

А пад піск той сярод хаты
Дык аж стогнуць, бы аруць,
Скачуць хлопцы і дзяўчаты —
Вобуй бацькаўскі дзяруць;

Ўсе сапуць, абліты потам,
Як улетку ў сенакосс;
Як каторы тупне ботам, —
Здэцца, зломіцца памост.

Як ідзе-ж Паўлінін Тодар,
Дык аж дзівяцца ўжо ўсе:
Да работы, здэцца, лодар, —
Тут, як чорт яго нясе.

А вакол стаяць дзяўчаты,
Шмат хлапцоў, мужчын, кабет,
Тут сыноч ды тут і тата,
Тут і ўнучак, тут і дзед.

Між вялікіх лаяць дзеці,
Так, як мышы між снапоў,
Ім вядома ўсё на сьвеце,
Хто што робіць з дзяцюкоў:

Дзе дзяўчыну хто абніме,
Пацалуе, ці ўшчыкне —
Не схаваешся за імі
Ты ні ў сенцах, ні ў гумне.

Гоман, крык стаіць вялікі,
Сьмех дзяўчат і дзяцюкоў,
Падчас лаянка і дзікі
Град адборных мацюкоў.

Бела-сіні, надта горкі
Лезе ў вочы, есьць да сьлёз,
Душыць горла дым махоркі,
Самагон зрывае нос.

Вось — забава для вялікіх,
Вось — навука для малых:
Ў самагонцы, скоках дзікіх,
Ў мацюках заместа кніг.



Чаму-ж мне ня гуляць?
І не баляваць?
Калі-ж ў маеі кішэні
Грошыкі бражджаць!

Калі на мяне работнікі
Цурком пот ліюць
І хоць самі з голаду
Ня жывуць — гніюць,

Сваю працу цяжкую
Пану аддаюць!

Чаму-ж мне ня гуляць?
І не баляваць?

Калі мне з „банку польскага“
Грошыкі ляцяць!
Як ня хопіць фабрыкаў,
Грошы прападуць, —

Мне пазычку добрую
Са скарбу дадуць,
А як праматаю ўсё, —
Яшчэ дададуць!

Чаму-ж мне ня гуляць?
І не баляваць?
Бо мне, пану вялікаму,
На ўсё напляваць!..

Янка М.



РОЗЬНІЦА.

— Адгадай мне, Яўхім, чым
розьніцца блыха ад падаткаў?

— Ніякае розьніцы: блыха ку-
саецца і падатак кусаецца!

— Не, ня ведаеш! Ёсьць розь-
ніца: падатак грызе чалавека
праз увесь дзень, а блыха праз
ую ноч.

М. Г.



Дарадзіла.

„Клія — клінам выганяй!“
(народная прыказка).

Курыў Антон на печы люльку,
Крактаў, соп і ўсё смаркаўся,
А больш з-за коміна на Юльку
Ён левым вокам углядаўся.

На лаве кужаль Юлька прала,
Антон учуўшы энк ды стогн,
Нязнаўшы справа ў чым спытала:
— Чаго ты войкаеш Антон?

— Жывот штось, ведаеш, бунтуець,
Мо' зельле маеш, дык давай,
А то хто-ж болей паратуець...
А не, дык сьмерці вось чакай!

Відаць, што Юлька зельле мела
Якое? (ня усім казаць)...
Як толькі Юлька з печы зьлезла,
Дык перастаў Антон стагнаць.

Казалі толькі, што бяз мала
Ад гэі пары амаль за год
І Юлька крэпка, ох! стагнала;
І беднай ёй балеў жывот.

Я. Башкір.



Цікавае здарэньне.

Пан ехаў самаходам да двара
Раптам, на завароце дарогі, ўба-
чыў шофэр нейкага чалавека
са стрэльбай, а з боку яго ішоў
сабака. Чалавек гэты пасьпеў
асьцерагчыся, адскочыўшы ў бок,
а сабака папаўся пад колы са-
маходу і згінуў на месцы.

Пан затрымаў машыну і пы-
таецца ў таго чалавека:

— Перапрашаю, ці гэта ваш
сабака?

— Але, мой!

— Ці вы ёсьць яго праўны
ўласьнік?

— Але, — я!

— Пераехалі мы яго! Але,
здаецца мне, што гэты сабака
быў нядобрай пароды і ня вель-
мі дарагі?

— Але, але!


— Ці хопіць вам за яго 20 зло-
тых адшкадаваньня?

— Хай будзе так!

Чалавек схаваў грошы ў кі-
шэнь, ветліва пакланіўся і хацеў
адыйсьці, а пан яму кажа на
разьвітаньне:

— Перапрашаю, што папса-
ваў вам паляваньне...

— Паляваньне? Якое там па-
ляваньне? Гэты сабака быў
вельмі стары і да ніякага паля-
ваньня няздатны, — вось я яго
і веў да лесу, каб яго самога
застрэліць.



5 05
11384



Жа балі.

На, вось, гэты цудоўны брыляновы пярсьцёнак. Каб яго набыць для цябе, дык звольніў з фабрыкі ізноў пяцьдзесят работнікаў.

(Mucha)

Ад чаго вецер?

— Скажы, дзядзька, з чаго вецер робіцца?
 — Вось, дурань! Зірні ўгару, што там ёсьць?
 — Неба!
 — А ўнізе?
 — Зямля!
 — А пасярэдзіне?
 — Дый нічога!
 — Дык вось вецер дзьмухае, — скразіць!

С. Ч.



Рэдактар-выдавец Янка Касяк.

Ня будзь пэўным!

— Ты куды сьпяшаешся?
 — Лячу ў суд!
 — Дык мы з табой ня хутка ўбачымся?
 — Чаму? — Я хутка вярнуся!
 — Не, братка, ня можна ручацца. Мой адзін знаёмы пайшоў на пару гадзін, а вярнуўся... цераз два гады.

Ст. С.

У судзе.

Судзьдзя: — Ці ведаеш, што гусі вельмі кепска красьці?

Злодзей: — Але, ведаю, пане судзьдзя! Яны вельмі крычаць.

Чаму?...

— Чаму гэта ангельцы і немцы ня хочуць пусьціць Польшчы ў Лігу Народаў?

— Яшчэ Польшча не папала ў Лігу, а ўжо дала нам фігу, а калі будзе засядаць, дык дасьць нам цэлых пяць.

Янка М.

Усё йдзе паводле новага календара.

Сьвякроў сварыцца з нявесткаю, ды зьневажае яе:

— Іш ты, брыда! якою была да шлюбу, такой засталася й цяпер: абы ўбачыла дзе хлапца, дык зараз жарты заводзіць!

— Што, мамка, наракаеце, — можа перад шлюбам што недарэчнае зрабіла?

— А можа не?! На веснавога Міколу шлюб бралі, а ў два тыдні пасья Вадохрышча хрысьціны былі.

— Маўчы старая, — адгрызаецца нявестка. У вас усё паводле старога календара, а я жыву пановаму.

Стары Чмель.

На вуліцы.

— Трымайся, сыноч, за сукенку, а то застанешся!

— Калі-ж, мамка, сукенка вельмі кароткая, — не дастану.

Гадзіннік — мой!

— Ах вось бяда!

— Якая?

— Ды вунь у таго пана, што ў зялёным капляюшы, жулік нядаўна залаты гадзіннік выцягнуў.


— Ну, а табе што да гэтага, чаго ты бядуеш?

— Як чаго?! Гэты гадзіннік, дык ужо быў мой.

— Якім парадкам?

— Гэта-ж я прыбіраўся яго перш украсьць!

С. Ч.



Друкарня Б. Клецкіна, Вільня

1964 г.